

Tələbələrə köçürülməsi prosesini Azərbaycan Respublikasının Elm və Təhsil Nazirliyinin Kollegiyasının 21 fevral 2024-cü il tarixli KQ-02 nömrəli Qərarı ilə təsdiq edilmiş "Ali təhsil müəssisələrinin bakalavriat (əsas (baza) ali) tibb təhsilində və magistratura səviyyələrində təhsilə alanlar tərəfindən təhsil müəssisəsinin, ixtisasın, təhsilə alma formasının dəyişdirilməsi, onların təhsil müəssisəsindən xaric və ya təhsil müəssisəsinə bərpa olunması, habelə təhsilə alanların təhsilini müvəqqəti dayandırması (onlara akademik məzuniyyətin verilməsi) Qaydaları" və "Orta ixtisas təhsil müəssisələrində təhsilə alanlar tərəfindən təhsil müəssisəsinin, ixtisasın, təhsilə alma formasının dəyişdirilməsi, onların təhsil müəssisəsindən xaricə və ya təhsil müəssisəsinə bərpa olunması, habelə təhsilə alanların təhsilini müvəqqəti dayandırması (onlara akademik məzuniyyətin verilməsi) Qaydaları"na əsasən həyata keçirilir. Bu Qaydalara uyğun olaraq köçürülmə prosesində aşağıdakı meyarlar nəzərə alınır:

- köçürülmə yay tətili dövründə 1 dəfə həyata keçirilir;
- köçürülən şəxslər təhsillərini yalnız ödənişli əsaslarla davam etdirirlər (dövlət hesabına və ya dövlət sifarişi ilə təhsil alıb eyni ixtisas üzrə təhsil müəssisəsinə və təhsilə alma formasını dəyişən tələbələr istisna olmaqla);
- tələbənin əvvəllər qazandığı kreditlər nəzərə alınır;
- kreditlərin ən azı ikidə bir hissəsini toplamayan tələbə köçürülmür;
- tələbənin tədris dilini dəyişməsinə icazə verilmir (tədris dilinin ingilis dilindən ümumi təhsil pilləsində təhsil aldığı tədris dilinə və ya ümumi təhsil pilləsində təhsil aldığı tədris dilinin ingilis dilinə dəyişdirilməsi halları istisna olmaqla);
- tələbənin topladığı bal köçürüldüyü ixtisasın minimal keçid balından çox olmalıdır;
- xüsusi qabiliyyət tələb edən ixtisaslar üzrə köçürülmə zamanı həm buraxılış, həm qabiliyyət imtahanlarının nəticələri nəzərə alınır;
- təhsilə alma formasının dəyişdirilməsi həmin ixtisas (ixtisaslaşma) üzrə müvafiq təhsilə alma formasına qəbul aparıldığı halda həyata keçirilir;
- tələbələr eyni ixtisas qrupu daxilində ixtisasını dəyişə bilərlər;
- normativ təhsil müddətindən artıq müddətdə təhsil alan tələbələr köçürülmür;
- subbakalavr kimi ali təhsil müəssisəsinə qəbul olunan şəxslərin köçürülməsinə yol verilmir (tələbələrin təhsilə alma formasını dəyişdirməsi istisna olmaqla);
- magistratura səviyyəsində təhsilə alan tələbələrin yalnız təhsil müəssisəsinə dəyişdirməsinə icazə verilir (ixtisaslarını (ixtisaslaşmasını) dəyişdirməsinə yol verilmir);
- beynəlxalq və respublika fənn olimpiadalarının, beynəlxalq müsabiqələrin və yarışların qalibləri, eləcə də beynəlxalq səviyyədə akkreditasiya olunan təhsil proqramlarının məzunları yalnız seçilmiş ixtisaslara köçürülə bilərlər;
- xüsusi təyinatlı ali təhsil müəssisəsinin tələbəsinin köçürülməsi yalnız həmin müəssisənin nizamnaməsində nəzərdə tutulduğu halda bu Qaydalara müvafiq həyata keçirilir.

Xaricdən tələbələrin köçürülməsi zamanı aşağıdakı göstəricilərdən biri nəzərə alınır:

1. beynəlxalq səviyyəli imtahanlarda və ya təhsil aldığı ölkədə ali təhsil müəssisəsinə qəbul olunmaq üçün keçirilən mərkəzləşdirilmiş qəbul imtahanlarında qazandığı nəticələr (bakalavriat səviyyəsi üçün SAT imtahanından yeni şkala üzrə ən azı 1200 bal (riyaziyyat üzrə ən azı 650 bal), YÖS imtahanlarında ən azı 75 faiz, EFƏ imtahanlarında 300 bal (hər fənn üzrə minimum 75 bal), AP – 3 və ya 4, İB diplom – 25-35, A-Level – C və ya B, ACT – 27 bal);

---

2. tələbənin ali təhsil müəssisəsinə qəbul olunduğu ildən həmin ali təhsil müəssisəsinin “Times Higher Education World University Rankings”, “QS World University Rankings” və “Academic Ranking of World Universities (Shanghai Ranking)” beynəlxalq reyting qurumlarının tərtib etdiyi sıralamaların ən azı birində ilk 500 pillədə yer alması.

Xaricdə dövlət proqramı çərçivəsində təhsil alan Azərbaycan Respublikası vətəndaşlarının ölkənin ali təhsil müəssisələrinə köçürülməsi yalnız tələbənin həmin proqramlar çərçivəsində təhsilinə xitam verildiyi halda həyata keçirilir.

Köçürülmə üzrə müraciətlərinin qəbulu və baxılması müvafiq sənədlər əsasında elektron formada portal.edu.az vasitəsilə aparılır.

---

Ali təhsil müəssisələrinin bakalavriat (əsas (baza ali) tibb təhsilində) və magistratura səviyyələrində təhsilə alanlar tərəfindən təhsil müəssisəsinin, ixtisasın, təhsil alma formasının dəyişdirilməsi, onların təhsil müəssisəsindən xaric və ya təhsil müəssisəsinə bərpa olunması, habelə təhsilə alanların təhsilini müvəqqəti dayandırması (onlara akademik məzuniyyətin verilməsi) Qaydaları